

صرف احباب جماعت کے لئے

خبرنامہ فروری 93ء

☆ حضرت امیر ڈاکٹر سعید احمد خان صاحب کی صحت خدا کے فضل سے بہتر ہے۔ آپ حسب معمول خط و کتابت اور ملاقاتیں فرما رہے ہیں۔ احباب حضرت امیر کی صحت اور درازی عمر کے لئے اپنی پر خلوص دعائیں جاری رکھیں۔

☆ حضرت مولانا محمد علی صاحب کے انگریزی ترجمہ القرآن کی امریکہ میں پذیرائی

سعودی عرب کے انگریزی اخبار ”سعودی گزٹ“ کے 8 جنوری 93ء کے شمارہ میں امریکہ کے بلالی مسلمانوں کے ایک ابھرتے ہوئے رہنما لوئس فرح خان کے متعلق اس کے مذہبی نامہ نگار کی طرف سے ایک ادارتی نوٹ شائع ہوا ہے۔ اس میں اس بات کا بطور خاص ذکر ہے کہ یہ رہنما اور اس کے پیروکار حضرت مولانا محمد علی صاحب مرحوم کے انگریزی ترجمہ القرآن کو دوسرے تراجم کے مقابل میں ترجیح دیتے ہیں اور اس کے فروغ کے لئے اپنے اخبار ”فائنل کال“ میں باقاعدگی سے اشتہار شائع کرتے ہیں۔

☆ انگلستان میں ”محمد ان ورلڈ سکرپچرز“ کی نظر ثانی

محترم ڈاکٹر زاہد عزیز صاحب لندن سے اطلاع دیتے ہیں کہ انہوں نے ”محمد ان ورلڈ سکرپچرز“ مصنفہ حضرت مولانا عبدالحق ودیار تھی صاحب مرحوم و مغفور پر نظر ثانی کا کام شروع کر دیا ہے۔ امید ہے یہ کام ایک سال میں مکمل ہو جائے گا۔ اس کتاب کا اول ایڈیشن 1940ء میں شائع ہوا تھا۔ اس کے بعد حضرت مولانا نے اس موضوع پر مزید تحقیق اور مطالعہ شروع کیا اور اس غرض کے لئے انگلستان، امریکہ اور ہندوستان کی معروف لائبریریوں میں تشریف لے گئے اور وہاں پر موجود مذاہب عالم پر کتب، انسائیکلو پیڈیا اور رسائل کا گہری نظر سے مطالعہ کیا۔ اس کے نتیجہ میں حضرت مولانا نے جو مواد اکٹھا کیا وہ 1960ء سے 1975ء کے دوران 1500 صفحات میں تین جلدوں میں شائع ہوا تھا۔

محترم ڈاکٹر زاہد عزیز صاحب حضرت مولانا عبدالحق ودیار تھی صاحب کے نواسے اور محترم ڈاکٹر اللہ بخش صاحب کے پوتے ہیں اور یہ اہلیت رکھتے ہیں کہ اس علمی اور تحقیقی کتاب کی نظر ثانی کے کام کو بخوبی سرانجام دیں۔ ہماری دعا ہے کہ خدا تعالیٰ ڈاکٹر زاہد عزیز صاحب کو ہمت اور استقامت عطا فرمائے اور جتنی جلدی ہو سکے یہ یکتائے روزگار کتاب کا نظر ثانی شدہ ایڈیشن انگلستان سے شائع ہو۔

بیرونی خطوط سے اقتباس

روٹی الٹی بخش صاحب، پاراماریبو، سرینام (جنوبی امریکہ)

محترم اصغر علی صاحب ہالینڈ چلے گئے ہیں ان کی صحت ابھی مکمل طور پر بحال نہیں ہوئی ہے۔ دعا فرمائیں کہ خدا تعالیٰ ان کو صحت کاملہ عطا فرمائے۔

امدادیہ اسلام سکول، پاراماریبو میں بچے اور بچیوں کی تعلیم و تربیت کا سلسلہ کامیابی سے چل رہا ہے۔ تمیں سے زیادہ بچے اور

بچیاں ناظرہ قرآن مجید اور ترجمہ وغیرہ پڑھتے ہیں۔ دعا فرمائیں کہ خدا تعالیٰ مجھے اس نیک کام کو جاری رکھنے کی ہمت اور توفیق عطا فرمائے۔

محمد عباس صبوح علی، پاراماریبو، سرینام (جنوبی امریکہ)

گذشتہ سال ہماری جماعت کے کئی مخلص اور سرگرم رکن وفات پا گئے۔ ان کے نام یہ ہیں۔

- 1- فرزند محترم عطاء اللہ صاحب مرحوم عمر 18 سال
- 2- محترم بھائی ابن عطاء اللہ صاحب مرحوم
- 3- محترم بھائی وان محمد ایوب صاحب مرحوم
- 4- محترم بھائی خورشید علی ماجو صاحب مرحوم
- 5- الحاج مولوی ایوب الہی صاحب مرحوم

اس سال کے شروع میں ہی ہمارے نہایت پیارے بھائی عظیم اللہ صاحب اور میری نوجوان بھانجی فریدہ مریم بھی خدا کو پیارے ہو گئے۔ خدا ان تمام مرحومین کی مغفرت فرمائے اور اپنے جوار رحمت میں جگہ دے اور ان کے لواحقین کو صبر جمیل عطا فرمائے۔

محترم اصغر علی صاحب جب علاج کی غرض سے امریکہ گئے تھے تو انہوں نے امریکہ کی طبع شدہ حضرت مولانا محمد علی صاحب مرحوم و مغفور کی تفسیر بیان القرآن کی 1000 کاپیاں اور 300 کاپیاں اور معارف القرآن مولفہ محترم نصیر احمد فاروقی صاحب مرحوم خریدی تھیں۔ خاکسار اور محترم بھائی غفور خان صاحب ان کاپیوں کو مفت تقسیم کرنے کی سعادت حاصل کر رہے ہیں۔ دعا فرمائیں کہ اللہ تعالیٰ قرآن مجید کی اشاعت کے اس کار خیر کو پایہ تکمیل تک پہنچانے کی توفیق عطا فرمائے۔

انچارج برلین مشن کے اعزاز میں عصرانہ

ہمارے محترم بھائی چوہدری سعید احمد صاحب، انچارج برلین مشن مختصر دورے پر پاکستان آئے ہوئے ہیں۔ 15 فروری 93ء شام 4 بجے جامع دارالسلام، نیوگارڈن ٹاؤن، لاہور میں ان کے اعزاز میں ایک عصرانے کا اہتمام کیا گیا تھا۔ تلاوت قرآن مجید کے بعد محترم چوہدری سعید احمد صاحب نے مشن کی سرگرمیوں کی مختصر تفصیل بیان کی اور بتایا کہ جرمنی کے دونوں حصوں کے اکٹھا ہو جانے کے بعد جامع برلین کی اہمیت خاصی بڑھ گئی ہے۔ جرمنی کے علاوہ یورپ کے مختلف تعلیمی اور مذہبی اداروں کے استاذہ اور طلباء کے گروپ مشن میں آتے ہیں اور دین حقہ کے بارے میں معلومات حاصل کرتے ہیں۔ جرمنی میں حالیہ نسلی بے چینی کے بعد برلین مشن کے تبلیغ کے انداز کو حکومتی سطح پر کافی پذیرائی حاصل ہو رہی ہے۔ نومبر 1992ء میں برلین میں رہنے والوں کے مذاہب، نظریات اور رسم و رواج کے بارے میں ایک کتاب شائع ہوئی ہے جس میں برلین میں اسلامی تنظیموں کے بارے میں تفصیلات درج ہیں۔ اس ضمن میں تحریک احمدیہ لاہور کے نظریات اور تبلیغی سرگرمیوں کا بھی تفصیل سے ذکر کیا گیا۔ محترم چوہدری سعید احمد صاحب نے کتاب مذکور میں سے کئی اقتباس کا اردو میں ترجمہ احباب کو سنایا۔ آخر میں مختلف احباب نے برلین مشن کے متعلق سوالات کئے جن کے بارے میں محترم سعید صاحب نے تفصیل سے جواب دیئے۔

صحت کے لئے دعا

☆ حضرت امیر ڈاکٹر سعید احمد خان صاحب کی اہلیہ کی آنکھ کا آپریشن ہوا ہے۔ احباب دعا فرمائیں کہ بیگم صاحبہ کی آنکھ مکمل طور

پر صحت یاب ہو جائے۔

☆ جامع مبارک، راولپنڈی کے امام محترم چوہدری عبدالحمید صاحب کے گلے کا آپریشن ہوا ہے۔ بیگم میاں مسعود احمد صاحب، فیصل آباد دو ماہ سے علیل ہیں۔ بیگم خواجہ نصیر اللہ صاحب راولپنڈی عرصہ سے بیمار چلی آ رہی ہیں۔ چوہدری غفور احمد صاحب، لاہور کو ایک ہفتہ سے پیشاب کی تکلیف ہے۔ آج کل وہ میوہ ہسپتال کے یورولوجی وارڈ میں داخل ہیں۔ ان سب احباب اور خواتین کی صحت کاملہ کے لئے احباب درود سے دعا فرمائیں۔

☆ امام جامع احمدیہ، فیصل آباد مرزا محمد حنیف صاحب اطلاع دیتے ہیں کہ ہمارے محترم بھائی چوہدری محمد حسین صاحب کی فیکٹری میں آگ لگ گئی تھی جس سے ان کو کافی مالی نقصان ہوا ہے۔ احباب دعا فرمائیں کہ خدا تعالیٰ محترم چوہدری صاحب کو ہمت و استقامت عطا فرمائے اور فیکٹری کے دوبارہ چلنے کے اسباب پیدا کرے۔

وفات

☆ امام جامع مبارک، راولپنڈی محترم عبدالحمید صاحب کی پوتی چھت سے گر کر وفات پا گئی ہیں۔ خدا تعالیٰ محترم عبدالحمید صاحب اور بچی کے والدین کو صبر جمیل عطا فرمائے۔